

కొండమొదలు గిరిజనోద్ధమ అమరులు కా॥కుంజం రాజులు, మడిం లక్ష్మయ్యల

35వ వర్ధంతి సభ

కొండమొదలు, 29-11-17:

కా॥కుంజం రాజులు, మడిం లక్ష్మయ్యల 35వ వర్ధంతి సభ సందర్భంగా 29-11-2017న అమరుల వర్ధంతి సభ జరిగింది. కొండమొదలు ఏరియాలో గ్రామగ్రామాన ఉదయం 10 గం॥ల కల్లా ఏజన్సీ గిరిజనసంఘం జెండాను ఎగురవేసి మధ్యాహ్నం 12 గంటలకు కామ్రేడ్స్ కుంజం రాజులు, మడిం లక్ష్మయ్యల స్మారక స్థాపాలువున్న పెద్దగూడెం గ్రామం చేరుకున్నారు.

ఏజెన్సీ గిరిజన సంఘం జిల్లా అధ్యక్షులు, మరియు రైతుకూలీసంఘం(ఆంధ్రప్రదేశ్) రాష్ట్రకమిటీ సభ్యులు కా॥ఇల్లా రామిరెడ్డి అమరుల స్థాపాలవద్ద ఏజన్సీ గిరిజనసంఘం జెండాను ఎగురవేశారు. కామ్రేడ్స్ రామిరెడ్డి, మడిం పండయ్యలు స్థాపాలవద్ద పూలదండలు వేసి నివాళులర్పించారు. తరువాత ఏరియా నాయకులు, మహిళా సంఘం, యువజన సంఘం నాయకులు పూలువేసి నివాళులు అర్పించారు.

మధ్యాహ్నం 2 గంటలకు జరిగిన అమరుల వర్ధంతి సభకు ఏజన్సీ గిరిజనసంఘం ఏరియా కమిటీ సభ్యులు కా॥సున్నం లక్ష్మయ్య అధ్యక్షత వహించారు.

ఏజన్సీ గిరిజన సంఘం అధ్యక్షులు కా॥ఇల్లా రామిరెడ్డి మాట్లాడుతూ భూమి, భుక్తి, విముక్తికోసం సాగిన ఉద్యమంలో భూస్వామ్య పోలీసుల కాల్పులలో కా॥కుంజం రాజులు, మడిం లక్ష్మయ్యలు అమరు లయ్యారన్నారు. అయినా పోరాటం ఆపకుండా సాగిస్తున్నామని, ఈ పోరాటానికి గ్రామస్థాయిలో నాయకత్వం వహించిన అనేకమంది మన గిరిజన సంఘం పెద్దలు చనిపోయారని అలాంటి వారందరినీ మనం ప్రతి సంవత్సరం స్మరించుకుంటున్నామన్నారు. ఇటీవల మరణించిన సంఘం పెద్ద, మన సంఘం కార్యదర్శి కా॥కుండ్ల గంగరాజు, ఈ సంవత్సరములో చనిపోయిన కా॥ఇల్లా దేవారెడ్డి, కా॥కుండ్ల రామిరెడ్డి -ఈ ముగ్గురు కామ్రేడ్స్ ఏరియా, గ్రామ స్థాయిలలో ప్రజలకు నాయకత్వం వహించారన్నారు.

కా॥గంగరాజు మొత్తం సంఘానికి నాయకుడు అయితే కా॥కుండ్ల రామిరెడ్డి 60 సంవత్సరాల వయస్సులో నాయకత్వం సూచనమేరకు చింతూరు ఏరియాలో గొత్తికోయ గిరిజనుల మధ్య పనిచేశారని తన ఆరోగ్యం సహకరించినంతవరకు గిరిజన సంఘం పనిచేశారన్నారు. కా॥ఇల్లా దేవిరెడ్డి ఏరియా స్థాయి నాయకత్వం వహించాడని సంఘం లైన్సు ప్రచారం చేయడంలో ముందుండేవాడన్నారు.

పోలవరం ప్రాజెక్టు మొదలుపెట్టిన వెంటనే మన ఉద్యమాలను పక్కదారి వట్టించే కుట్రలతో కొంతమంది మన గ్రామాలలోకి వచ్చినప్పుడు “మేము వెయ్యి బాణాలతో వస్తాము, మీరెంతమంది వస్తారో రండి, పోలవరం ప్రాజెక్టును ఆపుదాము” అంటూ కార్యాచరణకు పిలుపు నిచ్చాడని, అటువంటి కామ్రేడ్ చనిపోవడం, మన ఉద్యమాలకి నష్టకరమంటూ ఆ కామ్రేడ్స్ నుండి ఈనాటి తరం స్ఫూర్తిపొందే మరిన్ని విషయాలను వివరించారు.

ఈ 35 సంవత్సరములలో మన పోరాట ఫలితంగా మన జీవితాలలో అనేక మార్పులు వచ్చాయని, పోరాట ఫలితాలను ఈనాటి తరం అనుభవిస్తున్నారని, ఈరోజు పోలవరం ప్రాజెక్టు ముంపు పేరుతో మనలను ఖాళీ చేయిస్తున్నారన్నారు. ప్రాజెక్టులు, నేషనల్ పార్కులు, బాక్సైట్ గనుల పేరుతో రాష్ట్రంలోని ఆదివాసీ ప్రాంతాల లోని వనరులన్నీ బడాపెట్టుబడిదారులకు, సామ్రాజ్యవాద బహుళజాతి కంపెనీలకు దోచిపెట్టి ఈ ప్రాంతంలో నివసిస్తున్న ఆదివాసీ ప్రజానీకాన్ని గెంటివేయడానికి పాలకులు పెద్దఎత్తున కుట్రలు చేస్తున్నారన్నారు. కొండమొదలు ఉద్యమంలో కా॥కుంజం రాజులు, మడిం లక్ష్మయ్యలతోపాటు ఎంతోమంది కామ్రేడ్స్ జైళ్లు, నిర్బంధాలను ఎదుర్కొని పోరాడి సాధించుకున్న ఫలితాలను మనకు దక్కకుండా చేయడానికి కుట్రలు జరిగాయని, వాటిని మనం ఎదుర్కొన్నామన్నారు. ఇంకా జరుగుతున్న కుట్రలను పసిగట్టి వాటిని ఎదుర్కొంటూ, ఆదివాసి మనుగడకోసం జీవించే హక్కుకోసం పోరాటం చేయాల్సిందిగా కా॥రామిరెడ్డి పిలుపునిచ్చారు.

ఇంకా ఈ సభలో ఏజన్సీ గిరిజన సంఘం, రైతుకూలీసంఘం నాయకులు బుల్లబ్బాయి, వేట్ల సత్యనారాయణ, మడిం చిన్నపండయ్య తదితరులు పాల్గొని పోలవరం ప్రాజెక్టు, పునరావాస, పునర్ నిర్మాణాలలో జరుగుతున్న అవకతవకల మీద మాట్లాడుతూ 2013 భూసేకరణ చట్టం ప్రకారం కూడ నిర్వాసితులకి కనీసం రావాల్సిన ప్యాకేజీని అమలు చేయడంలేదన్నారు. మన పోరాటంవల్ల ప్రతి కుటుంబానికి భూమి గ్యారంటీ చేసుకుంటున్నామని, ఆర్ అండ్ ఆర్ ప్యాకేజీ అమలుచేయడానికి అనేక ఆటంకాలు పెడుతున్నారని, వాటి అన్నిటిని ఎదుర్కొంటూ అమరుల ఆశయాలను ముందుకు తీసుకువెళ్ళేందుకు ప్రతినబూనుదామన్నారు.

o o o o o